

## اعضاء کی پیوندکاری - اسلامی نقطہ نظر



مولانا محمد رضی الرحمن صفی الرحمن قاسمی حیدرآباد

موجودہ دور میں میڈیکل سائنس نے خاصی ترقی کر لی ہے، وہ امراض جو پہلے لاعلاج سمجھے جاتے تھے، ان سے بھی شفا یابی کے لیے دوائیں بن گئی ہیں اور نئے نئے طریقہ ہائے علاج سے انسانیت استفادہ کر رہی ہے، ان میں سے ایک، محفوظ طریقے سے وسیع پیمانہ پر اعضاء کی پیوندکاری بھی ہے، تاریخ سے یہ بات معلوم ہوتی ہے کہ محدود پیمانہ پر بعض اعضاء مثلاً دانت اور جسم کی کھال وغیرہ کی پیوندکاری کے ذریعہ علاج قدیم زمانے سے رائج ہے بلکہ بعض تاریخی روایات کے مطابق ہمارے ملک ہندوستان کو کھال کی پیوندکاری کے لیے ذریعہ علاج میں اولیت حاصل ہے۔ (تاریخ زرع الاعضاء فی الانسان، مجلۃ تاریخ العرب والعالم العدد: ۴۲، جمادی الثانیہ ص: ۳۶)

**اعضاء کی پیوندکاری کے اقسام اور صورتیں:**

اعضاء کی پیوندکاری کی بنیادی طریقہ پر چار صورتیں ہوتی ہیں (۱) جمادات و نباتات سے بنے ہوئے اعضاء کو انسانی جسم سے جوڑنا (۲) حیوانات کے اعضاء سے پیوندکاری (۳) خود انسان کے اپنے اعضاء سے پیوندکاری (۴) کسی انسان کے جسم میں دوسرے کے اعضاء کی پیوندکاری۔

### جمادات و نباتات سے بنے ہوئے اعضاء کی پیوندکاری:

جمادات و نباتات سے بنے ہوئے اعضاء کی پیوندکاری کے جواز پر علماء کا اتفاق ہے جیسے لکڑی وغیرہ کا ہاتھ پاؤں لگانا، پتھر وغیرہ کا دانت لگانا وغیرہ، اس لیے کہ اللہ تعالیٰ نے ساری کائنات کو انسانوں کے نفع کے لیے بنایا ہے: **هُوَ الَّذِي خَلَقَ لَكُمْ مَافِي الْأَرْضِ جَمِيعًا (بقرہ: ۲۹)** اور انسانوں کے لیے ان اشیاء سے مباح فائدہ اٹھانے کو جائز قرار دیا ہے بلکہ بعض وہ نباتات و جمادات جن سے عام حالت میں استفادہ درست نہیں ان سے بنے ہوئے اعضاء کی پیوند کاری کو بھی شریعت نے جائز قرار دیا ہے، چنانچہ عام حالت میں مردوں کے لیے سونے کا استعمال درست نہیں لیکن صحیح حدیث سے ثابت ہے کہ رسول اللہ صلی اللہ علیہ وسلم نے ایک صحابی عرفہ بن سعد کو سونے کی ناک بنوانے کا حکم دیا جب کہ ان کی ناک ایک جنگ میں کٹ گئی تھی اور انہوں نے چاندی کی ناک لگائی تھی جس سے بدبو آنے لگی تھی۔

عن عرفجة بن سعد قال: أصيب انفى يوم الكلام فى الجاهلية فاتخذت انفا من ورق فانتن على فامرني رسول الله صلى الله عليه وعلى آله وسلم ان اتخذ انفاً من ذهب. (ترمذی، کتاب اللباس؛ رقم ۷۷۰، ابوداؤد باب الخاتم رقم: ۴۲۳۲).

## حیوانات کے اعضاء کی پیوند کاری:

حیوانات کو بھی اللہ تعالیٰ نے انسان کے فائدے اور منفعت کے لیے پیدا فرمایا ہے چنانچہ ارشاد خداوندی ہے:

وَالْأَنْعَامَ خَلَقَهَا لَكُمْ فِيهَا دِفْءٌ وَمَنَافِعُ وَمِنْهَا تَأْكُلُونَ. (النحل: ۵)

لہذا علماء کا اس پر بھی اتفاق ہے کہ حیوانات کے اعضاء سے پیوند کاری درست ہے، البتہ اس میں یہ تفصیل ہے کہ اگر ماکول اللحم جانور کے اعضاء سے علاج ممکن ہو تو اسی کو استعمال کیا جائے، اگر اس کے اعضاء بوقت ضرورت فراہم نہ ہو سکیں یا ان سے علاج ممکن نہ ہو تو ان حیوانات کے اعضاء اور اجزاء کو استعمال کیا جائے جو ذبح کے ذریعہ پاک ہو جاتے ہیں، آخری صورت میں نجس العین جانور کے اعضاء و اجزاء کے استعمال کی گنجائش ہے جب کہ علاج کے لیے وہی متعین ہو جائے۔ اس لیے کہ حلال و پاک اشیاء کے رہتے ہوئے ناپاک اشیاء سے علاج درست نہیں البتہ مجبوری اور ضرورت کی حالت اس سے مستثنیٰ ہے۔ (الدر مع الرد: ۱/۳۶۰، ۲۶. باب المیاء قبیل فصل فی البسر).

## انسان کی اس کے اپنے اعضاء سے پیوند کاری:

انسان کے اپنے کسی کٹے ہوئے عضو کو جوڑ دینے یا اس کے کسی عضو یا جز کو ایک جگہ سے لے کر خود اسی کے جسم میں دوسری جگہ پیوند کاری کرنے کے سلسلے میں فقہاء کے دو نقاط نظر ہیں: حضرت امام ابوحنیفہؒ اور امام محمدؒ اسے ناجائز سمجھتے ہیں، اس لیے کہ عضو، جسم سے جدا ہو جانے کے بعد میت اور مردار کے حکم میں ہو جاتا ہے لہذا اسے دفن کرنا واجب ہے، جس طرح کے خود انسان مر جائے تو اسے دفن کر دینا واجب ہو جاتا ہے عضو کے دوبارہ استعمال میں اس سے انحراف پایا جاتا ہے۔

(فاذا انفصل استحق الدفن كله، والاعادة حرف له عن جهة الاستحقاق، بدائع: ۳۱۶/۴ آخر کتاب الاستحسان)

یہی رائے حضرت امام شافعیؒ کی ہے، (روضۃ الطالبین: ۱۹۷/۹) اور یہی حضرت امام احمدؒ کا ایک قول ہے (المغنی: ۵۴۳/۱) دوسرا نقطہ نظر اس کے جواز کا ہے، یہ احتلاف میں سے حضرت امام ابو یوسفؒ کا مذہب ہے ان کی دلیل یہ ہے کہ اعضاء انسانی سے انتفاع کے درست نہ ہونے کی وجہ تکریم انسانیت ہے، یعنی اس سے انتفاع انسانیت کی توہین ہے لیکن اپنے عضو سے انتفاع میں کوئی توہین نہیں پائی جاتی ہے۔

ان استعمال جزء منفصل عن غیرہ من بنی ادم اہانة بذلک الغیر والادمی بجمیع اجزائه مکرم ولا اہانة فی استعمال جزء نفسه فی الاعادة إلی مکانہ (بدائع: ۳۱۶/۴)

جنا بلبہ کی یہی مفتی برائے ہے (المغنی: ۵۴۳/۱) شوافع میں سے ماوردی اور نووی نے اسی کو اختیار کیا ہے اور اس کی تصحیح کی ہے (مغنی المحتاج: ۱/۹۰-الحاوی الکبیر: ۱/۵۸) بعض دلائل کی بنیاد پر دوسرا قول پہلے کے مقابلہ میں راجح معلوم ہوتا ہے۔ اب حضرت قتادہ کی حدیث ہے کہ ایک جنگ میں ان کی آنکھ کا ڈھیلا نکل آیا وہ اسے ہاتھ میں لے کر اللہ کے رسولؐ کی خدمت میں آئے اور واقعہ بیان کیا، اللہ کے رسولؐ نے صبر کی تلقین فرمائی، لیکن انہوں نے ایک عذر بیان کر کے یہ فرمایا کہ اس کا صحیح ہو جانا میں اپنے لیے زیادہ مفید سمجھتا ہوں چنانچہ اللہ کے رسول صلی اللہ علیہ وسلم نے اپنے دست مبارک سے

آنکھ کے ڈھیلے کو اس کے حلقے میں رکھ دیا اور وہ آنکھ صحت مند ہو گئی۔

عن قتادة انه قال: كنت يوم احد أتقى السهام بوجهى عن وجه رسول الله صلى الله عليه وسلم فكان اخرها سهماً ندرت منه حدقتى فاخذتها بيدي وقلت: يا رسول الله! ان لى امرأة احبها واخشى ان ترانى تقذرينى قال إن شئت صبرت ولك الجنة وان شئت ردتها ودعوتُ الله تعالى لك فقال: يا رسول الله! ان الجنة لجزاء جميل وعطاء جليل وانى مغرم بحب النساء واخاف ان يقتلن عور فلا يرذننى ولكن تردها وتسال الله تعالى لى الجنة فردها ودعالى بالجنة (السيرة الجليسة: ۲/۲۵۲). طبقات ابن سعد: ۱/۱۲۵)

عضو کے جسم سے جدا ہونے کے بعد اگر اس کو جوڑنا اور اس کو پیوند کاری درست نہیں ہوتی، تو آں حضور صلی اللہ علیہ وسلم حضرت قتادہ کے آنکھ کے ڈھیلے کو اس کے حلقہ میں رکھتے بلکہ اسے ذن کر دینے کا حکم فرماتے۔

۲- دوسری بات یہ ہے کہ کٹے ہوئے عضو کو مردہ انسان پر قیاس کیا گیا ہے کہ جس طرح وہ واجب الدفن ہے، اسی طرح کٹا ہوا عضو بھی واجب الدفن ہے لیکن اگر کوئی انسان معجزہ یا کرامت کے طور پر دوبارہ زندہ ہو جائے تو کیا پھر بھی وہ واجب الدفن ہوگا؟ یقیناً نہیں لہذا جب کٹے ہوئے عضو کی پیوند کاری کی جاتی ہے اور وہ جسم کا ایک حصہ بن جاتا ہے، تو وہ بھی میت کے حکم میں باقی نہیں رہتا ہے بلکہ وہ ایسا ہو جاتا ہے گویا کہ اسے جسم سے جدا ہی نہیں کیا گیا ہو، لہذا اسے بھی واجب الدفن نہیں ہونا چاہئے اور نہ ہی اس کی پیوند کاری کو جہت استحقاق سے پھیرنا قرار دیا جانا چاہئے علامہ شامی نے اسی طرح کی بات شرح مقدسی کے حوالہ سے نقل فرمائی ہے: وفى شرح المقدسى؛ قلت والجواب عن الاشكار أن اعادة الاذن وثباتها انما يكون غالباً بعود الحياة اليها فلا يصدق انها مما ابين من الحي لانها بعود الحياة اليها صارت كأنها لم تُبن ولو فرضنا شخصاً مات ثم اعيدت حياته معجزة او كرامة لعاد طاهراً (رد المحتار: ۱/۳۶۱، كتاب الطهارة باب المياہ)

فتویٰ اس سلسلے میں دوسرے ہی قول پر ہے اور عام طور سے فقہاء نے اسی کو اختیار کی ہے۔

### انسان کے اعضاء کی دوسرے انسان کے جسم میں پیوند کاری:

اعضاء کی پیوند کاری کی چوتھی صورت یہ ہے کہ ایک انسان کے عضو کی دوسرے کے جسم میں پیوند کاری کی جائے، اس سلسلے میں بھی علماء کے دو نقاط نظر ہیں، ایک بڑی جماعت چند شرائط کے ساتھ اس کے جواز کی قائل ہے اور علماء کی ایک معتد بہ تعداد اس کے عدم جواز کی بھی رائے رکھتی ہے، فریقین میں سے کس کی رائے مزاج شریعت کے زیادہ موافق ہے؟ اور اس میں شرعی دائرے میں رہتے ہوئے لوگوں کی ضرورت کو بھی زیادہ ملحوظ رکھا گیا ہے؟ اس کو جاننے کے لیے چند باتوں کی توضیح ضروری ہے، اس لیے کہ ان ہی امور میں اختلاف کی وجہ سے اس مسئلہ میں دو نقاط نظر ہوئے ہیں: (۱) کیا انسان کا کٹا ہوا عضو ناپاک ہے؟ (۲) انسان کو اپنے جسم میں کس قدر تصرف کا اختیار ہے؟ (۳) کیا انسان کے عضو کی پیوند کاری اس کی توہین ہے؟ کیا ضرورت کے وقت بھی اس کی گنجائش نہیں؟

اب جہاں تک انسان کے کٹے ہوئے عضو کی پاکی و ناپاکی کا مسئلہ ہے تو اس سلسلے میں مالکیہ کا مسلک (الشرح الکبیر: ۵۴/۱) حنابلہ کی مفتی بہ رائے (المغنی: ۵۴۳/۱) اور شوافع میں سے ماوردی اور نووی کا مسلک (حاوی کبیر: ۵۸/۱-مغنی المحتاج: ۸۰/۱) اس کی پاکی کا ہے، احناف کے یہاں تفصیل یہ ہے کہ جن اعضاء میں خون نہیں سرایت کرتا ہے، مثلاً ہڈی، بال وغیرہ وہ ہر صورت میں پاک رہتے ہیں البتہ وہ اعضاء جن میں پسینے والا خون رہتا ہے کٹنے کے بعد ناپاک ہو جاتے ہیں (بدائع: ۱/۱۹۹-۲۰۰) احناف کے یہاں ایک قول دوسرے قسم کے اعضاء کے بھی کٹنے کے بعد پاکی کا ہے۔ اختلاف فی اذنه ففی البدائع نجسة وفي الخانية لا (الدر المختار مع الرد: ۳۶۱/۱، کتاب الطهارة باب المياہ)

ایک تیسرا قول یہ بھی ہے کہ کٹے ہوئے اعضاء خود ان کے حق میں جن کے اعضاء ہیں، پاک ہیں دوسروں کے حق میں ناپاک ہیں (حوالہ سابق) دوسرے قول کے مطابق کہ اعضاء کٹنے کے بعد بھی پاک ہی رہتے ہیں، اعضاء کی پیوند کاری کو تدوی بالنجس کہہ کر ناجائز نہیں کہا جاسکتا، پہلے قول کے مطابق بھی، جسے راجح قرار دیا گیا ہے۔ اعضاء کی پیوند کاری کو ناجائز نہیں کہا جاسکتا ہے، اس لیے کہ فقہاء نے مضطر سے متعلق آیات اور حدیث عرفیہ وغیرہ کی وجہ سے ضرورت اور مجبوری کے وقت تدوی بالنجس کو جائز قرار دیا ہے: يجوز للعلیل شرب البول والدم والمیتة للتداوی اذا اخبره طیب مسلم ان فيه شفاء ولم يجد من المباح ما يقوم مقامه وان قال الطیب: يتعجل اشفاکک فيه وجهان (الكفاية بهامش الفتح: ۵۰۱/۸)

۲- انسانی جسم انسانوں کے لیے اللہ تعالیٰ کی طرف سے عطیہ ہے، وہ اس کا مالک نہیں بلکہ امین ہے، لیکن یقیناً امین ہونے سے مراد فقہ کی اصطلاح والا امین نہیں ہے، کیوں کہ اسے مال امانت میں کسی طرح کے تصرف کی قطعاً اجازت نہیں ہوتی ہے اور انسانوں کے ساتھ اس کے جسم کے تعلق سے ایسا معاملہ نہیں ہے بلکہ بعض تصرف کی اسے اجازت ہے اور بعض کی ممانعت ہے، چنانچہ انسان کو اس بات کی اجازت ہے کہ ہاتھوں سے کام کرے، پاؤں سے چلے، کانوں سے سنے اور دوسرے اعضاء کو اپنی ضرورتوں میں استعمال کرے، چنانچہ احکام شرعیہ کی روشنی میں جو بات سامنے آتی ہے وہ یہ ہے کہ امین ہونے کا مطلب یہ ہے کہ انسان کو اپنے جسم میں ایسے تصرف کا اختیار نہیں ہے جو اس کے لیے مضر اور جان لیوا ہو، چنانچہ خودکشی شرعاً ممنوع ہے: ولا تقتلوا انفسکم (نساء: ۲۹) موجب ہلاکت عمل حرام ہے: ولا تَلْقُوا بِاَيْدِيكُمْ اِلَى السَّهْلِكَةِ (بقرة: ۱۹۵) غیر مضر تصرف جیسا کہ ذکر کیا گیا۔ ممنوع نہیں۔ یہ تو عمومی احوال کا حکم ہے، خصوصی احوال کے سلسلے میں ہمیں اس حدیث سے روشنی ملتی ہے کہ اگر کوئی شخص اپنے اہل و عیال یا مال کی حفاظت کی خاطر مزاحمت کرے اور جان سے ہاتھ دھو بیٹھے، تو وہ شہید ہے: من قُتِل دون اهله فهو شهيد ومن قتل دون ماله فهو شهيد (ترمذی، کتاب الديات، حدیث نمبر: ۱۴۲۱) باوجودیکہ اس شخص نے ایسا کام کیا جو موجب ہلاکت ثابت ہوا، مگر اسے ممنوع نہیں بلکہ محمود قرار دیا گیا، شریعت کے ان جیسے احکام کو پیش نظر رکھتے ہوئے غور کیا جائے کہ سخت ضرورت کے وقت انسان کے ایسے عضو کی منتقلی کے ذریعہ دوسرے کی جان بچالینا جس کی منتقلی موجب ہلاکت یا سخت ضرر کا باعث نہ ہو، کیا شرعاً تصرف غیر محمود ہے؟ آگ میں جھلتے ہوئے شخص کو اپنا ایک ہاتھ ضائع کر کے بچانا ممکن ہو تو کیا اسے بچایا جائے گا یا جھلتا

چھوڑ دیا جائے گا؟ الغرض عام حالت میں معمولی مضرت صرف کی بھی گنجائش نہیں ہے، البتہ خصوصی احوال میں شریعت نے کچھ بلکہ بہت حد تک معاملہ میں نرمی رکھی ہے۔

۳- تیسری بات یہ ہے کہ اللہ تعالیٰ نے انسانوں کو ظاہری و معنوی ہر اعتبار سے دوسری مخلوقات پر فضیلت بخشی ہے چنانچہ اسے سب سے اچھے سانچے میں ڈھالا ہے (التین: ۴) اور اسے شرافت و کرامت سے سرفراز فرمایا ہے: وَلَقَدْ كَرَّمْنَا بَنِي آدَمَ (الاسراء: ۷۰) چنانچہ یہ بات یقیناً انسانی شرافت و کرامت کے منافی ہے کہ جس طرح دوسری اشیاء اور مخلوقات سے انسانوں کو استفادہ کی اجازت دی گئی ہے، اسی طرح اس کے اعضاء سے بھی انتفاع کیا جائے اور اس کے اجزاء کو استعمال کیا جائے، لہذا فقہاء نے اسی طرح کی آیات و احادیث کی روشنی میں انسانی اعضاء اور اس کے اجزاء سے انتفاع کو حرام قرار دیا ہے۔

الانتفاع باجزاء الآدمی لم یجوز، لنحاسته وقبیل للکرامة وهو الصحیح (المبسوط: ۱۲۵/۱۵) نیز دیکھئے منحة الخالق علی البحر: ۱/۱۸۰، کتاب الطہارة).

یہ ایک عمومی حکم ہے البتہ اس میں بھی مستثنیات ہیں، چنانچہ بچے کی زندگی کے تحفظ کے لیے عورت کا دودھ۔ جو کہ اس کا جز ہے، کو پلانا درست ہے، نکاح کے ذریعے عورت کے اعضاء سے نہ صرف انتفاع کی اجازت دی گئی ہے بلکہ اس کی حوصلہ افزائی کی گئی ہے، کیوں کہ نسل انسانی کی بقاء کے لیے یہ ایک ضرورت ہے، ان جزئیات سے یہ معلوم ہوتا ہے کہ عام حالت میں تو انسانی اعضاء و اجزاء سے انتفاع درست نہیں ہے، لیکن ضرورت کی وجہ سے ”الضرورات تبيح المحظورات“ کے قاعدے کے مطابق شرعاً اس کی اجازت ہے اور ایسے موقع پر کرامت کے پہلو پر ضرورت کو ترجیح حاصل ہوگی، خاص طور سے جب حفظ جان کا مسئلہ ہو، تو اس کے لیے دوسرے انسان کی تکریم کو یقیناً نظر انداز کر دیا جائے گا، چنانچہ علامہ سمرقندی رقم طراز ہیں: لو ان حاملاً ماتت وفي بطنها ولد يضطرب فان كان غالب الظن انه ولد حي وهو في مدة يعيش غالباً فانه يشق بطنها لان فيه احياء الآدمی فترک تعظیم الآدمی اھون من مباشرة سبب الموت (تحفة الفقهاء: ۳/۳۲۲)

الحاصل اصل تو کرامت کی وجہ سے اعضاء و اجزاء انسانی سے انتفاع کا ناجائز ہونا ہے، البتہ ضرورت کی وجہ سے خاص کر انسانی جان کی بقاء کے لیے غیر مضرت انتفاع کی گنجائش ہے، چنانچہ فقہی قاعدہ ہے: یختار اھون الشریں لہذا کرامت کو بنیاد بنا کر اعضاء کے پیوند کاری کے عدم جواز کی بات درست نہیں معلوم ہوتی ہے۔

۴- چوتھی بات یہ ہے کہ حرام کا وسیلہ اور اس تک پہنچانے کا ذریعہ بھی حرام ہوتا ہے، چنانچہ اجنبیہ سے جنسی تعلق حرام ہے، تو اس کی طرف دیکھنا، اسے چھونا اور بوس و کنار بھی ممنوع ہے کیوں کہ یہ سب اس کے وسیلے ہیں، یہ اندیشہ کیا جاتا ہے بلکہ اطلاعات کے بہ موجب یہ ہو بھی رہا ہے کہ پیوند کاری کے لیے اعضاء کی فراہمی کی خاطر بعض خدا ناترس افراد اور سماج دشمن عناصر انسانی جان تک لے لیتے ہیں تاکہ اس کے اعضاء فروخت کر کے دنیا کے حقیر ٹکے حاصل کر لیں، سوال یہ ہے کہ کیا اعضاء کی پیوند کاری کا جواز اس کے لیے ایسا سبب ہے جو سد ذریعہ کے تحت آتا ہو؟

**ذرائع کے احکام:** حکم کے اعتبار سے ذرائع کے چار درجات کئے گئے ہیں:

- ۱- وہ جو یقینی طور پر کسی شرعی خرابی کا ذریعہ بنتا ہو، جیسے کسی کے دروازے پر کنواں کھودنا۔
  - ۲- جو شاذ و نادر مفسدہ کا ذریعہ بنتا ہو جیسے ایسی جگہ کنواں کھودنا جو شاہراہ عام نہ ہو۔
  - ۳- جن کے ذریعہ مفسد بننے کا غالب گمان ہو، جیسے زمانہ جنگ میں اسلحہ فروخت کرنا۔
  - ۴- جو مفسدہ کا بہ کثرت ذریعہ بنتے ہوں لیکن نہ اتنا زیادہ کہ اکثر بنے اور نہ اتنا کم کہ کبھی کبھی بنے۔ (الموافقات: ۲/۲۳۲)
- ظاہر ہے کہ اعضاء کی پیوند کاری کا جواز انسانی قتل کے لیے زیادہ سے زیادہ ذریعہ کے چوتھے درجہ کے تحت آئے گا اور اس کے امام صاحب اور امام شافعی غیر معتبر ہونے کے قائل ہیں یعنی یہ ممنوع نہیں ہے (اصول الفقہ الاسلامی: ۲/۸۸۶)
- لہذا اعضاء کی پیوند کاری کے ناجائز ہونے کی یہ بھی وجہ نہیں بن سکتی ہے۔
- خلاصہ بحث: اس پوری تحقیق کے بعد یہ حقیر جس نتیجے پر پہنچا ہے وہ یہ ہے۔
- (الف) جمادات و نباتات سے بنے ہوئے اعضاء کی پیوند کاری کی جائے
- (ب) اگر جمادات و نباتات سے علاج ممکن نہ ہو تو حیوانات کے اعضاء سے پیوند کاری کی جائے۔
- (ج) اگر حیوان کے اعضاء سے بھی علاج ممکن نہ ہو تو آخری درجہ میں انسانی اعضاء سے پیوند کاری کی درج ذیل شرائط کے ساتھ گنجائش ہے۔

- ۱- ماہر اطباء نے یہ بتا دیا کہ علاج کی بس یہی صورت رہ گئی ہے تاکہ ضرورت کا تحقق ہو جائے۔
  - ۲- عضو دینے والا اگر زندہ ہو تو اس نے اس کی اجازت دی ہو اس لیے کہ قاعدہ ہے: الا اضطرار لا یبطل حق الغیر۔
  - ۳- ایسا عضو لیا جائے جس کا لینا عضو دینے والے کے لیے مہلک یا ضرر شدید کا باعث نہ ہو اور نہ ہی اس سے تغیر خلق اللہ لازم آئے، جیسے گردے، رگ وغیرہ لیے جاسکتے ہیں، دل، آنکھ وغیرہ نہیں اس لیے کہ ایک ضرر کو دوسرے مساوی ضرر سے دفع نہیں کیا جائے گا: ان الضرور لا یزال بمثلہ ولا بما هو اشد منه۔
  - ۴- اگر عضو مردہ کا لیا جائے تو شرط ہے کہ اس نے زندگی میں اس کی اجازت دی ہو، اس لیے کہ اضطرار کی وجہ سے بھی حق غیر باطل نہیں ہوتا ہے، البتہ مردہ کے دل، آنکھ وغیرہ کو بھی لیا جاسکتا ہے، اس لیے کہ اخف ضرر کا اشد ضرر کو دور کرنے کے لیے تحمل کیا جاسکتا ہے۔
- مکہ فقہ اکیڈمی جدہ، فقہ اکیڈمی انڈیا نے بھی علماء کی ایک بڑی تعداد کے اتفاق کے ساتھ اعضاء انسانی کی پیوند کاری کے جواز کا فیصلہ کیا ہے۔

(د) ضرورت کے وقت اعضاء کی خریداری کی گنجائش ہے جب اس کے فراہمی کی دوسری صورت نہ ہو، البتہ اسے فروخت کرنا درست نہیں؟ اس لیے کہ ایسی اشیاء جن سے ضرورتاً انتفاع مباح ہو، مثلاً عورت کا دودھ وغیرہ اس سلسلے میں حنفیہ کا اصول یہی ہے کہ اس کو سخت حاجت کے وقت خریداجا سکتا ہے، فروخت نہیں کیا جاسکتا ہے۔

هذا ما عندی - واللہ اعلم بالصواب وعلمہ اتم واحکم